



IL-KUMMISSJONI  
EWROPEA

Brussell, 5.6.2019  
COM(2019) 516 final

Rakkomandazzjoni għal

**RAKKOMANDAZZJONI TAL-KUNSILL**

**dwar il-Programm Nazzjonali ta' Riforma tal-Lussemburgu għall-2019 u li tagħti l-opinjoni tal-Kunsill dwar il-Programm ta' Stabbiltà tal-Lussemburgu għall-2019**

Rakkomandazzjoni għal

## **RAKKOMANDAZZJONI TAL-KUNSILL**

**dwar il-Programm Nazzjonali ta' Riforma tal-Lussemburgu għall-2019 u li tagħti l-opinjoni tal-Kunsill dwar il-Programm ta' Stabbiltà tal-Lussemburgu għall-2019**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikoli 121(2) u 148(4) tiegħu,

Wara li kkunsidra r-Regolament tal-Kunsill (KE) Nru 1466/97 tas-7 ta' Lulju 1997 dwar it-tishih tas-sorveljanza ta' pożizzjonijiet ta' baġit u s-sorveljanza u l-koordinazzjoni ta' politika ekonomika<sup>1</sup>, u b'mod partikolari l-Artikolu 5(2) tiegħu,

Wara li kkunsidra r-rakkomandazzjoni tal-Kummissjoni Ewropea,

Wara li kkunsidra r-risoluzzjonijiet tal-Parlament Ewropew,

Wara li kkunsidra l-konkluzjonijiet tal-Kunsill Ewropew,

Wara li kkunsidra l-opinjoni tal-Kumitat tal-Impjiegi,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Protezzjoni Soċjali,

Wara li kkunsidra l-opinjoni tal-Kumitat tal-Politika Ekonomika,

Billi:

- (1) Fil-21 ta' Novembru 2018, il-Kummissjoni adottat l-Istharrig Annwali dwar it-Tkabir, li ta bidu għas-Semestru Ewropew biex tiġi kkoordinata l-politika ekonomika għall-2019. Qies kif dovut il-Pilastru Ewropew tad-Drittijiet Soċjali, kif ipproklammat mill-Parlament Ewropew, il-Kunsill u l-Kummissjoni fis-17 ta' Novembru 2017. Il-prijoritajiet tal-Istharrig Annwali dwar it-Tkabir ġew approvati mill-Kunsill Ewropew fil-21 ta' Marzu 2019. Fil-21 ta' Novembru 2018, abbażi tar-Regolament (UE) Nru 1176/2011, il-Kummissjoni adottat ukoll ir-Rapport dwar il-Mekkaniżmu ta' Twissija, li fih ma identifikatx lil-Lussemburgu bħala wiehed mill-Istati Membri li huwa mehtieg li ssirlu analizi fil-fond. Fl-istess data, il-Kummissjoni adottat ukoll rakkomandazzjoni għal rakkomandazzjoni tal-Kunsill dwar il-politika ekonomika taż-żona tal-euro, li giet approvata mill-Kunsill Ewropew fil-21 ta' Marzu 2019. Fid-9 ta' April 2019, il-Kunsill adotta r-rakkomandazzjoni dwar il-politika ekonomika taż-żona tal-euro ("Rakkomandazzjoni għaž-żona tal-euro").
- (2) Bħala Stat Membru li l-munita tiegħu hija l-euro, u fid-dawl tar-rabtiet mill-qrib bejn l-ekonomiji fl-unjoni ekonomika u monetarja, il-Lussemburgu jenhtieg li jiżgura l-

---

<sup>1</sup> ĠU L 209, 2.8.1997, p. 1.

implimentazzjoni shiħa u f'waqtha tar-Rakkomandazzjoni għaż-żona tal-euro, kif riflessa fir-rakkomandazzjonijiet minn (1) sa (4) hawn isfel.

- (3) Ir-rapport speċifiku għall-pajjiż tal-2019 għal-Lussemburgu<sup>2</sup> gie ppubblikat fis-27 ta' Frar 2019. Huwa vvaluta l-progress tal-Lussemburgu fl-indirizzar tar-rakkomandazzjonijiet speċifiċi għall-pajjiż adottati mill-Kunsill fit-13 ta' Lulju 2018, is-segwitu mogħti lir-rakkomandazzjonijiet adottati fis-snin preċedenti u l-progress tal-Lussemburgu lejn il-miri nazzjonali tal-Ewropa 2020.
- (4) Fit-30 ta' April 2019, il-Lussemburgu pprezenta l-Programm Nazzjonali ta' Riforma għall-2019 tiegħu u l-Programm ta' Stabbiltà tal-2019 tiegħu. Biex jigu kkunsidrati r-rabtiet ta' bejniethom, iż-żewġ Programmi ġew ivvalutati fl-istess żmien.
- (5) Ir-rakkomandazzjonijiet speċifiċi relevanti għall-pajjiż ġew indirizzati waqt l-ipprogrammar tal-Fondi Strutturali u ta' Investiment Ewropej ("Fondi SIE") għall-perjodu 2014-2020. Kif previst fl-Artikolu 23 tar-Regolament (UE) Nru 1303/2013 tal-Parlament Ewropew u tal-Kunsill<sup>3</sup>, fejn ikun meħtieġ li jingħata sostenn għall-implimentazzjoni tar-rakkomandazzjonijiet rilevanti tal-Kunsill, il-Kummissjoni tista' titlob lil Stat Membru li jirrieżamina l-Ftehim ta' Shubija u l-programmi rilevanti tiegħu u jipproponi emendi għalihom. Il-Kummissjoni pprovdiet iktar dettalji dwar kif tista' tagħmel użu minn din id-dispożizzjoni fil-linji gwida dwar l-applikazzjoni tal-miżuri li jorbtu l-effettività tal-Fondi SIE ma' governanza ekonomika tajba<sup>4</sup>.
- (6) Bħalissa l-Lussemburgu qiegħed fil-parti preventiva tal-Patt ta' Stabbiltà u Tkabbir. Fil-Programm ta' Stabbiltà tiegħu għall-2019, il-Gvern qed jippjana tnaqqis fis-surplus nominali minn 2,4 % tal-PDG fl-2018 għal 1,0 % tal-PDG fl-2019, segwit minn kwazi żieda kostanti minn hemm 'il quddiem, sakemm jintlaħaq surplus ta' 2,2 % tal-PDG fl-2023. Abbażi tal-bilanċ strutturali rikalkolat<sup>5</sup>, l-objettiv baġitarju fuq terminu medju ta' żmien - li nbidel minn defiċit strutturali ta' 0,5 % tal-PDG fl-2019 għal surplus, f'termini strutturali, ta' 0,5 % tal-PDG mill-2020 - inqabeż matul il-perjodu tal-programm. Skont il-Programm ta' Stabbiltà għall-2019, il-proporzjon tad-dejn tal-amministrazzjoni pubblika għall-PDG mistenni li jibqa' ferm taħt il-valur ta' referenza tat-Trattat ta' 60 % tal-PDG. Ix-xenarju makroekonomiku li jirfed dawn il-projezzjonijiet baġitarji huwa favorevoli matul il-perjodu kopert mill-programm, ħlief għall-2023 meta huwa plawżibbli. Abbażi tat-tbassir tar-rebbiegħa tal-2019 tal-Kummissjoni, il-bilanċ strutturali huwa previst li jirreġistra surplus ta' 0,9 % tal-PDG fl-2019 u 0,5 % tal-PDG fl-2020, inqas, b'mod partikolari għall-2020, milli fil-Programm ta' Stabbiltà tal-2019, iżda xorta oġġla jew konformi mal-objettiv baġitarju ta' terminu medju. Fl-istess ħin, l-iżviluppi fin-nefqa jenħtieġ li jkunu segwiti b'attenzjoni fit-terminu qasir u medju, b'mod partikolari fid-dawl ta' riskji futuri eventwali għar-robustezza tad-dhul. B'mod ġenerali, il-Kunsill huwa tal-opinjoni li hu previst li l-Lussemburgu jikkonforma mad-dispożizzjonijiet tal-Patt ta' Stabbiltà u Tkabbir fl-2019 u fl-2020.

<sup>2</sup> SWD(2019) 1015 final.

<sup>3</sup> Ir-Regolament (UE) Nru 1303/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew, il-Fond ta' Koeżjoni, il-Fond Agrikolu Ewropew għall-Iżvilupp Rurali u l-Fond Marittimu u tas-Sajd Ewropew u li jistabbilixxi d-dispożizzjonijiet ġenerali dwar il-Fond Ewropew għall-Iżvilupp Reġjonali, il-Fond Soċjali Ewropew, il-Fond ta' Koeżjoni u l-Fond Ewropew għall-Affarijiet Marittimi u s-Sajd u li jħassar ir-Regolament tal-Kunsill (KE) Nru 1083/2006 (ĠU L 347, 20.12.2013, p. 320).

<sup>4</sup> COM(2014) 494 final.

<sup>5</sup> Il-bilanċ aġġustat b'mod ċikliku nett għal miżuri ta' darba u temporanji, kif ikkalkolat mill-ġdid mill-Kummissjoni bl-użu tal-metodoloġija maqbula b'mod komuni.

- (7) Minkejja r-riformi riċenti, in-nefqa tal-Lussemburgu relatata mal-età (relatata mal-pensjonijiet, mal-kura tas-saħħa u mal-kostijiet tal-kura fit-tul) hija mistennija li tiżdied b'mod sinifikanti fuq medda twila ta' żmien. Jekk wieħed jassumi li ma ssir l-ebda bidla fil-politika għas-sistema attwali, dan jista' jpoġġi f'riskju s-sostenibbiltà tal-finanzi pubbliċi fuq medda twila ta' żmien. Dan minkejja l-livell baxx attwali ta' dejn pubbliku u r-rizervi akkumulati tas-sistema tas-sigurtà soċjali, li huma mistennija li jiżguraw il-vijabbiltà tas-sistema sal-2041. Ir-rakkomandazzjonijiet dwar din l-isfida kienu indirizzati lil-Lussemburgu mill-2011 'l hawn, iżda sal-lum sar progress limitat. Fir-rapport tiegħu tal-2018, il-grupp ta' hidma dwar il-pensjonijiet tal-gvern iddiskuta diversi modi biex tittejjeb is-sostenibbiltà fit-tul tas-sistema tal-pensjonijiet, inkluż li tiżdied gradwalment ir-rata tal-kontribuzzjoni, tiżdied l-età tal-pensjoni biex tkun ikkunsidrata l-istennija tal-ghomor itwal u jiġi mhegġeg l-irtirar progressiv. Ir-rapport jissuġġerixxi strateġija fuq diversi binarji ta' riformi kkalibrati biex jiggarrantixxu s-sostenibbiltà fit-tul tas-sistema filwaqt li jimminimizzaw l-impatti kemm fuq l-ekonomija kif ukoll fuq il-pensjonanti. Żidiet previsti fin-nefqa marbuta mal-età jheddu wkoll is-sostenibbiltà fit-tul tal-kura tas-saħħa u s-sistemi tal-kura fit-tul. Aktar minn tliet kwarti tan-nefqa fuq il-kura fit-tul tiġi minn sorsi pubbliċi. Ir-riforma tal-2018 hija mistennija li tiżgura l-vijabbiltà finanzjarja sal-2030, billi tippermetti li gradwalment iżżid il-kontribuzzjonijiet tal-haddiema għas-sistema tal-kura tas-saħħa minn 1,4 % tal-bażi tal-pagi għal 1,7 %, sabiex il-kostijiet jinżammu f'konformità mal-proporzjon ta' persuni dipendenti. Madankollu, l-impatti f'termini ta' sostenibbiltà fiskali fit-tul għadhom mhumiex ċari. Biex jiġu sostnuti l-koeżjoni soċjali u l-finanzi pubbliċi fuq terminu twil, il-politiki demografici jeħtieġ li jaqblu mal-politiki dwar l-educazzjoni u t-taħriġ, filwaqt li jieħdu approċċ olistiku biex jikkunsidraw kemm l-isfidi kif ukoll l-opportunitajiet ta' bidliet fid-demografija kif ukoll fl-ekonomija diġitali, minhabba l-impatt mistenni tat-tixjiħ tal-popolazzjoni fuq il-provvista tax-xogħol fil-futur qrib. Dan l-aħħar tfaċċaw nuqqasijiet ta' haddiema f'ċerti setturi, li jistgħu jfixklu t-tkabbir tal-produttività u jnaqqsu l-potenzjal ta' tkabbir fit-tul.
- (8) Minkejja rendiment tajjeb fis-suq tax-xogħol kumplessiv, ir-rata tal-impjeggi qed tistaġna u gruppi speċifiċi għadhom qed iħabbtu wiċċhom ma' diffikultajiet fis-suq tax-xogħol. B'mod partikolari, ir-rata ta' impjeg ta' persuni anzjani għadha partikolarment baxxa, u hemm bżonn ta' miżuri ulterjuri biex itejbu l-partecipazzjoni tagħhom fis-suq tax-xogħol. Skemi ta' rtirar kmieni li jhegġu l-haddiema biex jitolqu l-impjeg għadhom mifruxa ħafna, b'57,5 % tal-pensjonijiet godda attribwiti huma pensjonijiet bikrin tax-xjuħija fl-2017. Fl-2018, il-gvern ħassar waħda mill-iskemi ta' qabel l-irtirar li tippermetti lin-nies jirtiraw mill-età ta' 57 sena, iżda l-effett ta' din ir-riforma ddgħajjef billi tnaqqsu r-restrizzjonijiet fuq skemi oħra ta' qabel l-irtirar. Ir-rati baxxi ta' attività għax-xjuħ ukoll jirriżultaw minn dizinċentivi finanzjarji għax-xogħol li jirriżultaw mis-sistema ta' benefiċċji tat-taxxa li huma komparattivament għoljin għal dan il-grupp ta' età. L-inkoraġġiment tal-impjeg tal-haddiema kbar fl-età jeħtieġ strateġija komprensiva li tinkludi miżuri biex jgħinuhom jibqgħu jaħdmu għal żmien itwal. Il-“Patt tal-Età”, abbozz ta' liġi ppreżentat lill-Parlament f'April 2014, li għandu l-għan li jhegġeg lill-kumpaniji b'aktar minn 150 impjegat biex jimjegaw u jzommu l-haddiema aktar avvanzati fl-età permezz ta' miżuri ta' ġestjoni, għadu ma ġiex adottat.
- (9) Filwaqt li l-Lussemburgu għadu impenjat li jtejjeb l-ambjent regolatorju għas-settur tas-servizzi tan-negożju, l-ostakli regolatorji għadhom għoljin f'diversi setturi, bħas-servizzi legali, tal-kontabilità, tal-arkitettura u tal-ingerinija, skont l-indikatur ta'

restrizzjoni tal-Kummissjoni Ewropea<sup>6</sup>. L-indiċi tar-Restrittività għall-Kummerċ fis-Servizzi fiż-ŻEE tal-OECD, ippubblikat f'Diċembru 2018, ikkonferma wkoll li l-livell ta' restrizzjoni regolatorja tal-Lussemburgu fir-rigward ta' Stati Membri oħra tal-UE huwa ogħla mill-medja tas-Suq Uniku għal dawn is-setturi.

- (10) Il-mudell ekonomiku tal-Lussemburgu jipprezenta prestazzjonijiet b'saħħithom li huma konsistenti mal-holqien robust u sostnut ta' impjiegi bi kwalifiki għoljin. Dan huwa appoġġat minn livelli għoljin ta' produttività, li jirriflettu l-aktar it-titjib fl-effiċjenza mill-partecipazzjoni fis-swieq globali, b'mod partikolari fis-settur finanzjarju. Madankollu, it-tkabbir tal-produttività staġna f'dawn l-aħħar snin, imxekkel minn livelli baxxi ta' investiment tan-negozju fl-innovazzjoni u l-integrazzjoni diġitali. L-istrateġija tal-Lussemburgu biex jidiversifika l-ekonomija tiegħu, billi jiżviluppa setturi ewlenin b'għarfien intensiv fi tranzizzjoni għal ekonomija mmexxija mid-*data*, juri potenzjal qawwi biex jistimula investiment b'valur miżjud għoli u biex jagħti spinta lit-tkabbir tal-produttività. F'dak il-kuntest, l-investiment pubbliku għadu għoli u ffukat fuq dawk is-setturi, inkluż is-settur b'saħħtu tat-Teknoloġija tal-Infommazzjoni u tal-Komunikazzjoni. Madankollu, dan l-investiment pubbliku sinifikanti ma kienx esternalizzat, u lanqas ma għen biex jistimula l-investiment privat fl-innovazzjoni u d-diġitalizzazzjoni. Aktar investiment fir-riċerka u l-innovazzjoni, kif ukoll fl-integrazzjoni diġitali, speċjalment f'kumpaniji u b'mod speċifiku f'intraprizi żgħar u ta' daqs medju, huwa importanti għat-titjib tat-tkabbir tal-produttività u għad-diversifikazzjoni ulterjuri tal-ekonomija tal-Lussemburgu. L-iżvilupp ta' qafas nazzjonali koerenti u integrat għal politiki ta' riċerka u innovazzjoni u strumenti ta' appoġġ, inkluża l-prijoritizzazzjoni bbażata fuq valutazzjoni robusta tal-impatti ekonomiċi mistennija, huwa essenzjali biex jippermetti lil-Lussemburgu jisfrutta l-potenzjal sħiħ tal-ekosistema tal-innovazzjoni tiegħu.
- (11) Żieda fl-investiment fil-hiliet, b'mod partikolari l-hiliet tat-teknoloġija tal-infommazzjoni u tal-komunikazzjoni, l-impjegabbiltà, l-edukazzjoni u t-taħriġ, inkluż allinjament aħjar tal-kurrikuli tal-edukazzjoni mal-ħtiġijiet tas-suq tax-xogħol u t-trawwim tat-trasformazzjonijiet teknoloġiċi u diġitali, huma importanti għat-titjib tal-produttività, l-impjiegi u l-potenzjal tat-tkabbir fit-tul tal-Lussemburgu, u għat-trawwim tal-opportunitajiet indaqs.
- (12) It-tniġġis tal-arja u l-kongestjoni tat-traffiku fil-hinijiet l-aktar intensivi xorta waħda jikkonstitwixxu problemi kbar għal-Lussemburgu, kemm mil-lat tal-kompetittività kif ukoll mil-lat ambjentali. Barra minn hekk, l-emissjonijiet tas-CO<sub>2</sub> mit-trasport bit-triq jikkontribwixxu għat-tibdil fil-klima. Skont il-projezzjonijiet nazzjonali tal-2017 sottomessi lill-Kummissjoni, huwa mistenni li fin-nuqqas ta' miżuri addizzjonali, il-Lussemburgu mhux se jissodisfa l-mira tiegħu ta' tnaqqis tal-emissjonijiet ta' gassijiet serra għall-2020 bi 3 punti perċentwali u l-mira tiegħu għall-2030 b'20 punt perċentwali. In-numru ta' haddiema transfruntiera, li bħalissa jirrapprezentaw madwar 45 % tal-forza lavorattiva tal-Lussemburgu, it-tassazzjoni baxxa tal-fjuwil għat-trasport u l-prezzijiet għoljin tad-djar jistimulaw użu akbar tal-karozzi u huma ostaklu għat-titjib tal-kwalità tal-arja u għall-kundizzjonijiet tat-traffiku. Sadanittant, l-użu ta' fjuwils alternattivi f'karozzi godda tal-passiġġieri mibjugħa fil-Lussemburgu żdied matul dawn l-aħħar ftit snin.
- (13) Provvista ta' akkomodazzjoni insuffiċjenti tista' taffettwa b'mod negattiv l-attraenza tal-Lussemburgu. Id-domanda qawwija tiegħu għall-akkomodazzjoni għadha xprunata mit-tkabbir tal-popolazzjoni, minn kundizzjonijiet ta' finanzjament favorevoli u minn

---

<sup>6</sup> SWD(2016) 436 final

forza lavorativa transfrontiera kbira. Il-provvista u l-investment fl-akkomodazzjoni jidhru insuffiċjenti, ristretti mid-disponibbiltà insuffiċjenti ta' art u minn densità baxxa ta' akkomodazzjoni, l-aktar minhabba nuqqas ta' inċentivi għas-sidien tal-art biex jibnu djar ġodda jew biex ibiġġu. Il-provvista ta' akkomodazzjoni soċjali wkoll tidher insuffiċjenti u tindika l-htieġa għal investment sinifikanti biex jittaffew it-tensjonijiet li qed jiżdiedu fis-suq tal-akkomodazzjoni.

- (14) Il-ġlieda kontra l-ippjanar aggressiv tat-taxxa hija essenzjali biex is-sistemi tat-taxxa jsiru aktar effiċjenti u ġusti kif rikonoxxut fir-rakkomandazzjoni għaż-żona tal-euro għall-2019. L-effetti sekondarji tal-istrateġiji ta' ppjanar aggressiv tat-taxxa mill-kontribwenti bejn l-Istati Membri jirrikjedu azzjoni kkoordinata ta' politiki nazzjonali biex jikkomplimentaw il-leġiżlazzjoni tal-UE. Il-Lussemburgu ha miżuri kontra l-ippjanar aggressiv tat-taxxa, iżda l-livell għoli tal-imgħax tad-dividendi u ta' pagamenti tar-royalties bħala perċentwal tal-PDG jindika li r-regoli tat-taxxa tal-pajjiż qed jintużaw mill-kumpaniji li jieħdu sehem fl-ippjanar aggressiv tat-taxxa. Il-bieċa l-kbira tal-investment dirett barrani huwa miżmum mill-“entitajiet bi skop speċjali”. In-nuqqas ta' taxxi miżmuma fuq interessi u royalties li jhallu l-pajjiż (jiġifieri minn residenti tal-UE għal residenti ta' pajjiż terz) u l-eżenzjoni minn taxxi minn ras il-ġhajn fuq hlasijiet ta' dividendi taħt ċerti ċirkostanzi jista' jwassal biex dawk il-pagamenti jevadu t-taxxa kompletament, jekk huma wkoll mhux soġġetti għat-taxxa fil-ġurisdizzjoni riċevanti.
- (15) L-ipprogrammar tal-fondi tal-UE għall-perjodu 2021-2027 jista' jgħin biex jiġu indirizzati xi wħud mil-lakuni identifikati fir-rakkomandazzjonijiet, b'mod partikolari fl-oqsma koperti mill-Anness D tar-rapport tal-pajjiż<sup>7</sup>. Dan jippermetti li l-Lussemburgu jagħmel l-aqwa użu ta' dawn il-fondi fir-rigward tas-setturi identifikati.
- (16) Fil-kuntest tas-Semestru Ewropew tal-2019, il-Kummissjoni wettqet analiżi komprensiva tal-politika ekonomika tal-Lussemburgu u ppubblikatha fir-rapport tal-pajjiż tal-2019. Hija vvalutat ukoll il-Programm ta' Stabbiltà għall-2019 u l-Programm Nazzjonali ta' Riforma għall-2019 u s-segwitu li nġhataw ir-rakkomandazzjonijiet indirizzati lil-Lussemburgu fis-snin preċedenti. Hija mhux biss qieset ir-rilevanza tagħhom għall-politika fiskali u soċjoekonomika sostenibbli fil-Lussemburgu iżda qieset ukoll il-konformità tagħhom mar-regoli u mal-gwida tal-Unjoni, fid-dawl tal-htieġa li tissaħħaħ il-governanza ekonomika kumplessiva tal-Unjoni billi jingħata kontribut fil-livell tal-Unjoni għad-deċiżjonijiet nazzjonali fil-futur.
- (17) Fid-dawl ta' din il-valutazzjoni, il-Kunsill eżamina l-Programm ta' Stabbiltà tal-2019 u huwa tal-opinjoni li l-Lussemburgu huwa mistenni jikkonforma mal-Patt ta' Stabbiltà u Tkabbir.

B'DAN JIRRAKKOMANDA li l-Lussemburgu jieħu azzjoni fl-2019 u l-2020 biex:

1. iżid ir-rata ta' impjieg ta' haddiema akbar fl-età billi jissaħħu l-opportunitajiet ta' xogħol u l-impjegabbiltà tagħhom. itejjeb is-sostenibbiltà fit-tul tas-sistema tal-pensjonijiet, anki billi jkompli jillimita l-irtirar bikri.
2. inaqqas l-ostakli għall-kompetizzjoni fis-servizzi tan-negozju professjonali regolati.
3. jiffoka l-politika ekonomika, marbuta mal-investment, biex jippromwovi d-digitalizzazzjoni u l-innovazzjon, jistimola l-iżvilupp tal-ħiliet, itejjeb it-trasport sostenibbli, u jżid il-provvista tal-akkomodazzjoni, anki billi jżid l-inċentivi u jneħħi l-ostakoli għall-bini.

---

<sup>7</sup> SWD(2019) 1015 final.

4. Tindirizza karatteristiċi fis-sistema tat-taxxa li jistgħu jiffacilitaw ippjanar aggressiv tat-taxxa, b'mod partikolari permezz ta' pagamenti diretti 'l barra mill-pajjiż.

Magħmul fi Brussell,

*Għall-Kunsill  
Il-President*